

Na Turaga ko Jisu Karisito ena lesu tale mai, oqo na nona vosa ni yalayala vei keda ena nona tiko e vuravura ena rua na udolu na yabaki sa oti (Joni 14:1-3). E rawa vakacava ni da kila nai vakadinadina ni nona na lesu tale mai. Yalovinaka au kerea mo ni wilika na parofisai ena kena tukuni na Turaga, ko Jisu vakataki koya e a kaya. Oqo e na vakayacori e nai vakataotioti ni gauna. Me wiliki vakavinaka nai Volatabu, ka vakatau-vatani kei na ka ena vakayacori tiko e vura-vura e na gauna sara ga oqo, ena vakadinadinataki ni Turaga ko Jisu e na lesu tale mai e na dela ni gauna eda bula donua tiko.

1 NA KENA VAKARUSAI NA VALE NI SORO
A sa curu yani ko Jisu ka lako tani ena vale ni soro: a ra sa lako mai a nona tisaipeli me ra vakatakila na vei vale ena vale ni soro. A sa kaya vei ira ko Jisu, Dou sa raica na ka kecega oqo, ne? Au sa kaya vakaidina vei kemudou, Ena sega ni vo tu eke na veivatu sa veitaqataqai, ena talaraki sobu kecega (Maciu 24:1-2; Marika 13:1-2; Luke 21:1-6). **Oqo e a vakayacori taucoko AD 70.**

2 NAI VAKATAKILAKILA NI NONA LESU TALE MAI
Ia ni sa tiko ko koya mai na ulu ni vanua-ni-veiolive sa donua na vale ni soro, eratou sa tarogi koya lo ko Pita kei Jemesa kei Joni kei Adriu, Mo ni tukuna vei keitou, se na yaco ninaica na veika oqo; ia ka cava na kena i vakatakilakila ni sa voleka ni yaco na ka kecega oqo (Maciu 24:3; Marika 13:3-4; Luke 21:7).

3 ENA TUBU MAI NA I VAKAVUVULI VAKAILASU
A sa vosa ko Jisu ka kaya vei ira, Qarauni kemudou vinaka de vakacalai kemudou e dua. Ni ra na lewe vuqa e ra na lako mai ka vakacavutaki au ka kaya, O i au na Karisito; ia ka lewe vuqa ena na vakacalai (Maciu 24:4-5; Marika 13:5-6; Luke 21:8).

4 NA I VALU KEI NA I ROGOROGO NI VALU
Ia dou na rogoca nai valu kei rogorogo ni valu; mo dou kakua ni kidroa; ni sa kilikili me yaco na ka oqo, Ia ka sa bera ga nai vakataotioti (Maciu 24:6; Marika:13-7; Luke 21:9).

5 NAI VALU NI VEI MATATAMATA | TAVUKI NI VANUA | DAUSIGA KEI NA VEIDAUCI
Ia ena tavuki vakalevu na veivanua eso, ena tubu talega na dau siga, kei na mate ca: ia ena rairai eso na ka e dauveivakarerei ka so nai vakatakilakila levu mai na lomalagi (Maciu 24: 7; Marika 13:8; Luke 21:10-11).

6 Oqo taucoko nai tekitekivu ni ka rarawa
(Maciu 24:8; Marika 13:8).

7 NA NODRA VAKARARAWA TAKI NA LOTU VA KARISITO
Dou qarauni kemudou ni sa bera na veika kece oqo, era na vakararawataki kemudou era soli kemudou vei ira na vakatulewa dou na kana kuita ena nodra vei vale ni vakasoqoni vata dou na biu ena vei vale ni veivesu dou na sereki tale mai ka vakararawataki ka dou na vaka matei. Dou na soli yani ena matadra na tui kei na turaga ni lewa e vuku ni yacaqu. Ia dou yaco mo dou na tukuniyalo bula (Maciu 24:9; Marika 13:9; Luke 21:12-13).

8 Ni dou sa vesu ka soli yani dou kakua ni rere, dou vakadei taka e yalomudou, kakua ni vakananuma na ka mou dou tukuna se taroga. Na ka ga sa soli vei kemudou ena gauna koya, dou vosataka e sega ni koi kemudou ena vosa, na yalo Tabu ga ni Kalou. Au na solia vei kemudou na vosa kei na yalo matua, era na sega ni coqa rawa ko ira na kemudou meca (Maciu 13:11; Luke 21:14-15).

9 NA KENA NA VAKASABUSABUTAKI NA VUVALE
E levu era na vakacavutaki era na vei vakamateimatei na veitacini, tama kei na gone, veiwekani kei na lewevuqa, gone era na viavialevu vei ira na nodra I tubutubu ka ra na soli yani me vakamatei. Dou na cati mai vei ira na tamata kecega. E na sega ni yali e dua na drauni ulumudou. Dou vosota ka maroroya nai vakarau ni yalomudou (Maciu 24:9-10; Marika 13:12-13; Luke 21:16-19).

10 BATABATA NA LOLOMA
Ena levu na basu lawa-vakalevutaki nai valavala ka batabata nodra loloma na lewe vuqa o koya ga ena vosota me yacova nai vakataotioti ena bula (Maciu 24:12-13).

11 E na vunautaki mada na *KOSIPELI NI MATANITU NI KALOU* e vuravura mei vakadinadina E NA QAI yaco nai vakataotioti kei vuravura (Maciu 24:14; Marika 13:10).

12 NA KENA VAKARUSAI KO JERUSALEMI
Ni dou sa raica ni sa vaka volivoliti Jeruiselemi na meca dou kila ni sa voleka na veivakacacani (Luke 21:20). Ni sa laurai na ka e tukuna ko Taniela ni sa kune na ka vakasisila kei na vakacaca, o ira era tiko mai Jutia e dodonu mera dro ki na ulunivanua, o koya sa tiko e na koro me tikoga, okoya sa tiko e dela ni vale me kakua ni siro sobu mai, okoya sa tiko e na ulunivanua me tikoga kina vakadua kakua ni mai kauta tale na nona i sulu (Maciu 24:15-18; Marika 13:14-16; Luke 17:31; 21:21). E na Kalou ca ko koya sa bukete kei koya sa vakasucu gone tiko. Dou masu me kakua ni yaco na lomamudou se na vula i liliwa se na siga ni vakacegegu (Maciu 24:19 20; Marika 13:17-18; Luke 21:13). A ra na vakamatei e nai sele i wau, a ra na kau vakabobula kina veivanua a ra na butuki Jerusalem sobu ko ira na veimataniitu, me yacova na nodra gauna na veimataniitu (Luke 21:24).

13 NI SA SOSA KO JEKOPE (Jer 30:6-7)
Ni na yaco na ka rarawa e na gauna koya sa sega ni vakakina mai nai vakatekivu ni nona buli ka me yacova na siga oqo, ka na sega talega emuri. kevaka ena qai kaya vei kemudou e dua, raica eke na Karisito se raica mai kea, kakua ni vaka dinata (Maciu 24:21-22; Marika 13:19-22; Luke 21:23). Ni sa gauna ni veisausaumi oqo me vakayacori kecega na ka sa volai (Luke 21:22).

14 KARISITO VAKAILASU KEI NA PAROFITA VAKAILASU
Kevaka e dua e tukuna vei kemudou raica sa tiko eke ko Karisito ka kua ni vakabauta, era levu na Karisito vakailasu kei na Parofita vakailasu era tubu mai, era na vakayacora eso nai vakatakilakila kei na ka e vei vakakurabuitaki, me ra na veivakacalai kina. Dou qarauna, au sa kaya oti kina vei kemudou (Maciu 24:23-24; Marika 13:21-23). Ke dua e kaya ni sa tiko e na lekutu, kakua ni dou vakabauta, kakua ni lako ka laki raica ke kaya ni sa tiko e na rumu kakua ni vakabauta. Na rarama ena lako sobu mai lomalagi, kina tokalau ka yaco kina ra, ena vakakina na luveni tamata (Maciu 24:26-27; Luke 27:23-24) .

15 NAI VAKATAKILAKILA E NA LOMALAGI
Ni oti ga na veivakararawataki e na siga koya, e na yaco na veivakatakilakila eso: Ena butobuto na matanisiga ia na vula ena sega ni solia nona rarama era na lulutu mai na vei kalokalo era yavavala na veika kaukauwa ni lomalagi (Maciu 24:29; Marika 13:24-25; Luke 21:25). Na vuravura e na ya vavala na loma ni wasa liwa e ra na rere na tamata eso (Luke 21:25-26) .



16 NAI VAKATAKILAKILA NI LUVE NI
TAMATA e na basika mai lomalagi, era tagi na vei mataqali era na raica na luve ni tamata ni sa na rairai mai ena vei o ni lomalagi, ena nona kaukauwa, kei na lagilagi. E na qai rorogo mai na domo ni davui ni agilosu ni turaga, kei na biukila, era na soqoni vata mai o ira na digitaki mai na vei mata ni cagi e va (Maciu 24:30-31; Marika 13:26-27; Luke 21:27).

17 ni dou sa raica na veika oqo dou ta cake ka vagalegalei kemudou, ni dou sa voleka ni vakabulai ka sa voleka na siga ni nona rairaimai (Luke 21:28).

18 Mo dou kila madana vosavakatautauvata ena vuni lolo. Ni sa qai la vouvou mai na tabana; a sa tubu na drauna dou kila kina ni sa voleka navulai katakata. Sa vaka talega kina **ni dou sa raica na veika oqo, dou kila ni sa voleka na matanitu ni Kalou**, la e na mata ni katuba (Maciu 24:32-33; Marika 13:28-29; Luke 21:29-31). Na gauna koya e na sega ni dua e kila o ira na Agilosu na luveni tamata, o koya ga na tamamudou vakalomalagi (Maciu 24:36; Marika 13:32).

19 **E na vaka na siga I Noa** na nona lako mai na luve ni tamata ni se bera na waluvu, era a gunu, kana, ka vei musumusuki mera vakawati. Me yacova na siga sa vodo kina ki waqa kei na sulifure, ka vakamatei ira kecega. Ko Noa ka lako mai na waluvu ka vakamatei ira kece, e na vaka na nona lako mai na Luve ni Tamata (Maciu 24:37-39; Luke 17:26-27).

20 **E na vaka na siga I Loti**, era kana, gunu. Veivoli era teitei era tara vale Ia na gauna sa lako tani kina ko Loti ki Sitoma, saqai tau mai lomalagi na buka me yacova ni sa lako ki Sitoma na sulifure kei na bukawaqa ka vakarusai ira kece. E na vaka na nona rairai mai na luveni tamata (Luke 17:28-30).

21 Dou na nanuma na wati Loti, o koya sa maroroya nona bula ena vakayalia, o koya sa vakayalia ena maroroi tu na nona bula (Luke 17:32-33).

22 Au sa tukuna vei kemudou e rua e rau tiko e nai mocemoce. E dua e na kau cake, e dua ena biu tu mai. e rua na marama e rau na qaqi sila e dua e na kau cake ka dua ena biu tu mai (Maciu 24:40-41; Luke 17:34-36). E ra qai kaya vua. E vei turaga? qai tukuna vei ira na vanua e na kune kina na yago e ra na vakasoqoni vata kina na ikeli (Maciu 24:28; Luke 17:37).

23 DOU VAKATAWA KA MASU

E na tautauvata kei na dua na turaga e lako ena dua na vanua vakayawa. Solia vua na nona tamata me vakatawa na nona katuba. Dou vakatawa ni dou sa sega ni kila na tiki ni siga sa lako mai kina nai taukei ni vale, e na yakavi se lomalama ni bogi se na tagi ni toa se na matakacaca. De na lako mai vakasauri ka raica ni dou se moce lutu tu (Marika 13:34-36).

24 Mo dou kila oqo kevaka sa kila nai taukei ni vale na tiki ni bogi e na lako mai kina na dau butako, e na yadrava na nona vale kakua ni vakatara na daubutako me ravabasuka na nona vale sa vakakina na nona rairai mai na luve ni tamata. E na lako mai e na aua dou sega ni namaka (Maciu 24:43-44).

25 Dou vakatawa ka qarauni kemudou e na idre kei na vei rawai ni bula oqo, me yacova na gauna dou sega ni namaka. Dou masu ka vakatawa tiko dou sa sega ni kila na gauna e yaco kina na nona gauna, ena lewai tu kina ko vuravura (Marika 13:33).

26 Au sa tukuna vei kemudou au sa tukuna tale ga vei ira: vakatawa ka masu tikoga me rawa ni dou kune ni dou sa talei sara e na mata ni Luve ni Tamata (Luke 21:36).

27 Au sa tukuna vakaidina vei kemudou e na sega mada ni takali nai tabatamata oqo e na vakayacori kece na ka au sa vosa kina vei kemudou. E na takali ko lomalagi kei vuravura ia na noqu vosa ena sega ni takali (Maciu 24:34-35; Marika 13:30-35).

**Dabe ena nona e i
tikotiko vakatui cecere na
Turaga ko Jisu Karisto e
na lesu tale mai e na nona
kaukauwa levu kei na
nona lagilagi, tokoni
koya mai ko ira na nona
Agilosu savasava kei ira
na tamata vakabulai.**

**Rerevaka na Kalou ka
vakarokorokotaki koya.
Na aua ni veilewai sa
voleka mai qaravi koya o
koya e a bulia na lomalagi
kei vuravura, na wasawasa
kei na vei mata ni wai vure**

(Vakatakila 14:7)

**NA GAUNA E NA SEGA TALE
NI WARAKI IKO
SA VOLEKA NA MATANITU NI
KALOU
VEIVUTUNI KA VAKABAUTA
NA KOSEPELI OQO
VAKARAU MO DRAU SOTA KEI
NA TURAGA NA NOMU KALOU.**



*Na Kosipeli ni
Matanitu ni
Kalou*



Satellite : Optus D2 at 152°East
Frequency : 12608 MHz
Polarity : Horizontal
Symbol Rate : 22500 Msps
FEC : 3/4
Downlink : MPEG2-SD
Coverage area: Australia,
New Zealand